

Стратэгія і тактыка

Пытанні саюзнага будаўніцтва былі ў фокусе ўвагі чарговай сустрэчы ў Палацы Незалежнасці

У размове з дзяржаўным сакратаром Саюзнай дзяржавы Рыгорам Рапотам Аляксандр Лукашэнка нагадаў аб праблемных пытаннях інтэграцыі Беларусі і Расіі. Па словах беларускага лідара, іх шмат...

Тэрміны выйшлі

Для ініцыявання канкрэтных рашэнняў у пачатку года былі створаны рабочыя групы па інтэграцыі, якімі кіруюць міністры эканомікі дзвюх краін.

«Мы дамовіліся з Прэзідэнтам Пуціным, што не будзем ламаць дагавор. Калі мы ўлезем у ломку дагавора, мы разбурым усё, што створана за гэты час. Гэта па-першае, а па-другое, дагавор жа ў поўным аб'ёме не рэалізаваны. Ён сёння актуальны, таму прэзідэнты вырашылі — нельга чапаць дагавор. Трэба проста выпрацаваць дакументы, матэрыялы. Мы назвалі гэта праграмай дзеянняў па далейшай інтэграцыі Беларусі і Расіі ў рамках саюзнага дагавора», — паведаміў Прэзідэнт Беларусі.

Ён адзначыў, што ўжо дадзены адказ на пытанне, якое турбавала ўсіх, — ці будзе тэрытарыяльнае аб'яднанне краін. «Гэтага сёння рабіць не трэба. Нават размаўляць на гэту тэму. І Пуцін на гэтае пытанне адказваў, і я тым больш. Няма такой неабходнасці», — запэўніў Аляксандр Лукашэнка.

Каб рэалізаваць палажэнні саюзнага дагавора, трэба рухацца паступова, крок за крокам, лічыць кіраўнік краіны.

Ключавыя, прынцыповыя пытанні знойдуць уважэнне ў праграме дзеянняў па рэалізацыі саюзнага будаўніцтва.

«Ёсць пытанні бягучыя, без вырашэння якіх няма чаго гаварыць пра нейкую інтэграцыю, нейкія праграмы. Калі чалавек сёння галодны ходзіць, што яму пра камунізм гаварыць і нешта абяцаць?» — задаў рытарычнае пытанне беларускі лідар.

На парадку дня саюзнай інтэграцыі шматлікія бягучыя пытанні. Сярод іх — абмежаваны доступ беларускіх прадпрыемстваў на расійскі рынак, прычым з надуманай прычыны.

«Калі мы так адзін з адным сёння будзем адносіны, аб якой агульнай валюце і ўваходжанні ці аб'яднанні дзяржаў можна гаварыць?» — заўважыў кіраўнік краіны.

Яшчэ адно пытанне — доступ беларускіх прадпрымальнікаў да дзяржаўнага ў Расіі. «Усе павінны быць у роўных умовах — і прадпрыемствы Расіі, і прадпрыемствы Беларусі», — звярнуў увагу Прэзідэнт.

Сярод надзённых праблем — і прамысловая кааперацыя, і падатковы манеўр, фактычна мінулі тэрміны па перагаворах на пастаўкі прыроднага газу і нафты. Вырашаючы стратэгічныя пытанні, бакі дамовіліся разбірацца і з

тактычнымі: «Без вырашэння гэтых пытанняў з нашага боку і размаўляць няма аб чым. Маса праблем», — адзначыў Аляксандр Лукашэнка.

«Чаму я вам гэта сказаў? Каб вы былі ў курсе справы, і вы самі гэта прапанавалі і павінны гэта трымаць пад кантролем проста ўдзельнічаць у гэтых перагаворах як кіраўнік апарату Саюзнай дзяржавы. Я гэта кажу таму, што ўжо прайшло столькі перагавораў і мне сёння дакладваюць, што адны абяцанні», — звярнуўся Аляксандр Лукашэнка да Рыгора Рапоты.

Прэзідэнт звярнуў увагу, што ўжо ў хуткім часе яму сустрэцца са сваім расійскім калегам і абмяркоўваць вынікі гэтых перагавораў. «А абмяркоўваць няма чаго на сённяшні дзень», — канстатаваў кіраўнік краіны і папрасіў Рыгора Рапоту ўзяць пад строгі кантроль гэтую сітуацыю, каб за некалькі дзён выйсці на канкрэтныя вынікі.

Сустрэча лідараў Беларусі і Расіі запланавана, па словах Аляксандра Лукашэнкі, на 17-18 ліпеня ў Санкт-Пецярбургу і на Валааме.

«Трэба, дамовіўшыся тут, потым фармалізаваць на Вышэйшым дзяржаўным савеце гэтыя дакументы, але папярэдне разгледзець на саюзным Саўміне. Часу зусім не засталася. Заганілі сябе ў кут і нічога не робім для таго, каб выйсці адтуль», — заключыў Прэзідэнт Беларусі.

Палітычная воля і кампетэнцыі

Вырашыць бягучыя праблемы да сустрэчы ў Санкт-Пецярбургу, на думку Рыгора Рапоты, наўрад ці магчыма. «Для таго каб вырашыць любую задачу, неабходныя два складнікі. Першы — гэта палітычная воля і, натуральна, ўзаемаразуменне. І другі — дастатковы ўзровень кампетэнцыі ў выканаўцы», — сказаў Рыгор Рапота.

Дзяржаўны сакратар адзначыў, што пастаянна трымае руку на пульсе пытанняў інтэграцыі. Рабочая група, якая выпрацоўвае перспектывы развіцця Саюзнай дзяржавы, існуе асобна. «І мы, зразумела, калі гэта работа пачалася, сваё бачанне гэтай сітуацыі прапанавалі рабочай групе. І ўпэўнены, што гэта будзе выкарыстана. Калі будзе патрэбны наш больш актыўны ўдзел, мы да гэтага гатовы», — паведаміў Рыгор Рапота.

Па яго словах, у саюзным дагаворы шмат пазіцый, якія патрабуюць развіцця. Гэта і адзіная прамысловая палітыка, транспартная і энергетычная прастора. Дзяржсакратар адзначыў, што справа не ў прававых пытаннях — патрэбны сумесныя значныя праекты, якія б стваралі такую адзіную прастору.

Марыя ДАДАЛКА.

СОЛЬ ЗЯМЛІ БЕЛАРУСКАЙ

Прэзідэнт абмеркаваў з прадпрымальнікам Міхаілам Гуцэрыевым ход будаўніцтва Нежынскага камбіната

Учора Аляксандр Лукашэнка сустрэўся з расійскім інвестарам Міхаілам Гуцэрыевым. Прэзідэнт падзякаваў яму за добрачынныя праекты, рэалізаваныя ў Беларусі.

«Дзякуй за храм. Гэта ўнікальны выпадак. Для вас не ўнікальны, а для нас так, калі мусульманін будзе праваслаўны храм. Занадта размахнуліся ў тым сяле, дзе пабудавалі. Але тым не менш, дзякуй. Прыгожы, дастойны будзе храм», — падкрэсліў Аляксандр Лукашэнка.

Ён таксама выказаў словы падзякі за пабудаваную мецэнатам сучасную школу ў Мінску і падтрымку спорту.

Кіраўнік краіны звярнуў увагу, што хоча пачуць ад Міхаіла Гуцэрыева, якім чынам ідзе будаўніцтва камбіната па здабычы калійных соляў, угнаенняў на Старобінскім радовішчы ў Любанскім рэгіёне і пра перспектывы рэалізацыі прадукцыі.

«Нам вельмі важна, каб мы склеілі адносіны «Слаўкалія» з Беларускай калійнай кампаніяй і каб на рынак вы выходзілі ўзгоднена. Пасля таго як мы ўвядзём Нежынскі камбінат і пасля таго як мы ўвядзём на Прыпяці прадпрыемства, якое мы ўжо адкрылі

і пабудавалі, мы практычна зоймем першае месца па здабычы калійных угнаенняў у свеце. Гэта значыць, у пэўнай ступені ў нас будзе магчымасць дыктаваць умовы па рэалізацыі», — паведаміў беларускі лідар.

Марыя ДАДАЛКА.

У тэму

Пасля змястоўнай размовы з кіраўніком дзяржавы Міхаіл Гуцэрыёў паведаміў журналістам пра ход рэалізацыі праекта.

«Аб'ём інвестыцый сёлета — 400 мільёнаў еўра. Мы фактычна «вылазім» з зямлі па поўным перыметры. Адна шахта больш за 400 метраў, адна — 350 метраў, мы паглыбіліся з пункту гледжання глыбіні шахты, ідзём уніз. Думаю, праз год скончым будаўніцтва шахтаў, — адзначыў Міхаіл Гуцэрыёў. — Што датычыцца наземнай часткі, то актыўна падымаемся. Ужо першы штаб мы будзем праводзіць не тут, а 22 ліпеня ў Любані».

Будаўніцтва камбіната будзе скончана да 2023 года. Прадпрыемства забяспечыць рабочымі месцамі калія трох тысяч чалавек, і падатковымі ўкладамі ў бюджэт горада Любані, які, як запэўніў Міхаіл Гуцэрыёў, атрымае новае аблічча.

«У свеце не так шмат краін, дзе ёсць такія запасы калію. У Беларусі няма нафты, але, на вялікае шчасце, ёсць калій. І гэтым трэба карыстацца, трэба будаваць адзін, другі, трэці камбінаты. Трэба браць новыя рынкі», — упэўнены прадпрымальнік.

Класныя навіны

Час для вучобы і для адпачынку

У наступным навучальным годзе зімовыя каникулы ў беларускіх школьнікаў будуць доўжыцца аж 17 дзён: з 26 снежня да 11 студзеня.

Але насамрэч на адпачынак дзеці адправяцца на дзень раней — на каталіцкія Каляды, якія лічацца дзяржаўным святам і выхадным днём, а на вучобу выйдучь толькі 13 студзеня, бо 12 студзеня прыпадае на нядзелю. А вось веснавыя каникулы пасля самай працяглай і складанай

трэцяй школьнай чвэрці будуць самыя кароткія...

У інфармацыйным лісце Міністэрства адукацыі паведамляецца, што першая вучэбная чвэрць у 2019/2020 навучальным годзе будзе доўжыцца з 2 верасня да 31 кастрычніка; другая — з 11 лістапада да 24 снежня; трэцяя — з 13 студзеня да 28 сакавіка і чацвёртая — з 6 красавіка да 30 мая.

Працягласць восеньскіх каникул складзе 9 дзён (з 1 да 9 лістапада ўключна); зімовых — 17 дзён (з 26 снежня да 11 студзеня) і веснавых — 6 дзён (з 30 сакавіка да 4 красавіка ўключна).

Для навучэнцаў першых і другіх класаў у трэцяй чвэрці прадугледжаны дадатковыя зімовыя каникулы з 17 да 23 лютага працягласцю сем дзён.

Надзея НІКАЛАЕВА.



Фота Ганны ЗАНКІВІЧ.

ШТО Ё СВЕЦЕ РОБІЦЦА

Харватыя афіцыйна пачала працэс уступлення ў зону еўра

Харватыя пачала афіцыйную працэдуру далучэння да Еўрапейскага механізма абменных курсаў (ERM 2) і да Еўрапейскага банкаўскага саюза, што з'яўляецца першым этапам уступлення краіны ў зону еўра. Пра гэта заявіў на прэс-канферэнцыі па выніках пасяджэння Еўрагрупы яе старшыня Марыу Сентэну.

«Мы абмеркавалі сёння афіцыйны ліст Харватыі аб намеры далучыцца да Еўрапейскага механізма абменных курсаў (ERM 2) і да Еўрапейскага банкаўскага саюза. Гэта першы крок на шляху далучэння да зоны еўра, — прыводзіць ТАСС словы Сентэну. — Мы вітаем рашэнне харвацкага ўрада аб далучэнні да сям'і еўра і падтрымаем яго на гэтым шляху».

Па словах Марыу Сентэну, Еўрасаюз таксама «вітае вызначаныя ў лісце абавязацельствы Харватыі ў сферы банкаўскага нагляду, павышэння эфектыўнасці інстытутаў, эканамічнага кіравання і бізнес-клімату». «Гэтыя меры дадуць магчымасць забяспечыць плаўнае ўступленне ў ERM 2. Мы чакаем, што гэтая краіна зможа адначасова далучыцца да Еўрапейскага банкаўскага саюза, пасля чаго будучы вызначаны далейшыя крокі (па ўступленні



ў зону еўра). Гэта пацвярджае, што Еўразона працягвае заставацца прывабным праектам і зможа працягнуць па-шырэнне ў найбліжэйшыя гады», — заявіў Сентэну.

Большасць украінцаў падтрымалі ўступленне ў НАТА

Большасць жыхароў Украіны падтрымліваюць ідэю аб уступленні краіны ў НАТА. Пра гэта заявіў дырэктар Цэнтра стратэгічнага развіцця тэрыторый Андрэй Арлоў падчас прэзентацыі вынікаў даследавання, праведзенага па замове Дзяржаўнага камітэта тэлебачання і радыёвяшчання Украіны, паведамляе «Інтэрфакс-Украіна».

Па словах Арлова, 62 працэнты апытаных выступаюць за ўступленне Украіны ў НАТА, і толькі 21 працэнт украінцаў не падтрымлівае такую палітыку. Пры гэтым сярод рэспандэнтаў папулярная думка, што членства ў НАТА забяспечыць гарантыю нацыянальнай бяспекі Украіны — так лічаць 57 працэнтаў рэспандэнтаў. У сем разоў менш украінцаў — усяго восем працэнтаў — лічаць, што такой гарантыяй бяспекі мог бы стаць ваенны саюз з Расіяй і іншымі краінамі СНД. 18 працэнтаў апытаных хацелі б, каб у краіны быў пазаблокавы статус.

Даследаванне праводзілася з 14 да 30 мая — за гэты час было апытана больш за дзве тысячы чалавек, якія пражываюць у 24 рэгіёнах Украіны. Як сцвярджаюць аў-

тары даследавання, пагрэшнасць выбаркі не перавышае 2,18 працэнта.

У амерыканскім штаце Кентукі паўсталі сур'ёзныя экалагічныя праблемы

Гэта здарылася пасля пажару на двух складах кампаніі Jim Beam у горадзе Версаль, калі агонь знішчыў па меншай меры дзевяць мільёнаў літраў віскі ў 45 тысяччых бочак. Улады рабілі ўсё, каб не дапусціць пападання алкаголю ў раку Кентукі ды іншыя вадаёмы і абараніць крыніцы пітной вады для населеных пунктаў, але прадухіліць разліў не ўдалося.

Па звестках Кабінета па энергетыцы і ахове навакольнага асяроддзя штата, шлейф віскі ў рацэ Кентукі расцягнуўся ўжо на 37 км і дасягнуў больш буйной ракі Агаё, дзе, як мяркуюць спецыялісты, уздзеянне алкаголю будзе нязначным ці ўвогуле не будзе адчувацца. Пакуль жа на меншай з рэк адбываецца мор рыбы. Яго маштабы яшчэ трэба вызначыць. Акрамя таго, паўсталі пытанні па якасці водаправоднай вады ў сталіцы штата — горадзе Франкфорт з насельніцтвам 25,5 тысячы чалавек. Жыхары адчулі дзіўны смак і пах вады з-пад крана. Але ўлады лічаць, што пагрозы здароўю людзей няма.

Нагадаем, пажар на складах Jim Beam адбыўся ў ноч на 3 ліпеня. Меркавалася, што яго прычынай стала пападанне маланкі, але пакуль гэта не пацверджана. Толькі на адным з двух згарэлых складаў захоўвалася 45 тысяч бочак віскі, у кожнай з якіх знаходзілася 200 літраў бурбону. У выніку пажару ніхто не пацярпеў.